

سُورَةُ الشَّمْسِ

حاصلاتِ تعلُّم

- اس سبق کی تکمیل کے بعد طلبہ اس قابل ہو جائیں گے کہ:
1. سُورَةُ الشَّمْسِ کا تعارف، وجہ تسمیہ اور مرکزی مضمون جان سکیں۔
 2. سُورَةُ الشَّمْسِ کے بنیادی مضامین اور علمی نکات جان سکیں۔
 3. سُورَةُ الشَّمْسِ کا با محاورہ ترجمہ پڑھ کر اس کا فہم حاصل کر سکیں۔

وجہ تسمیہ:

شمس کا معنی ہے: سورج۔ اس سورت کی پہلی آیت میں سورج کی قسم بیان کی گئی ہے۔ اسی مناسبت سے اس سورت کا نام سُورَةُ الشَّمْسِ ہے۔

فضیلت:

حضرت محمد رسول اللہ ﷺ خَاتَمُ النَّبِيِّينَ صَلَّی اللہُ عَلَیْہِ وَاٰلِہٖ وَسَلَّم عشاء کی نماز میں سُورَةُ الشَّمْسِ اور اس جیسی سورتیں تلاوت فرماتے تھے۔ (جامع ترمذی: 309)

مرکزی مضمون اور مقصدِ نزول:

سُورَةُ الشَّمْسِ کا مرکزی مضمون نیکی اور بدی کا بیان ہے۔

مضامین اور علمی نکات:

سُورَةُ الشَّمْسِ میں سات چیزوں کی قسم کھا کر نیکی اور بدی کے فرق کو سمجھایا گیا ہے کہ اللہ تعالیٰ نے انسان کو نیکی اور بدی دونوں کی پہچان عطا فرمائی ہے۔ اس سورت میں بتایا گیا ہے کہ نفس کو بُرائیوں سے پاک کر کے تقویٰ

اختیار کرنے والا کامیاب ہے، جب کہ نفس کی پیروی کر کے گناہوں کی زندگی گزارنے والا ناکام ہے۔

سُورَةُ الشَّمْسِ میں قومِ ثمود کے بُرے انجام کی مثال بیان کی گئی ہے، جن کی طرف حضرت صالح علیہ السلام کو بھیجا گیا تھا۔ انھوں نے قوم کو کفر و شرک سے منع کیا تو قوم نے ان سے مطالبہ کیا کہ اگر آپ سچے ہیں تو کوئی معجزہ لے آئیں۔ قوم کے مطالبے پر اللہ تعالیٰ نے پہاڑ سے ایک زندہ اونٹنی نکالی جو ان کے لیے ایک معجزہ تھی۔ حضرت صالح علیہ السلام نے لوگوں کو سمجھایا کہ یہ اللہ تعالیٰ کی اونٹنی ہے، لہذا اس کا خیال کرو۔

قوم نے حضرت صالح علیہ السلام کو جھٹلایا، ان میں سے ایک برے آدمی نے اونٹنی کی ٹانگیں کاٹ کر اسے ہلاک کر دیا۔ پھر ان پر اللہ تعالیٰ کا عذاب آیا اور زلزلے کے ذریعے اس قوم کو ہلاک کر دیا گیا۔

سُورَةُ الشَّمْسِ میں کامیابی اور ناکامی کے راستے بیان کر دیے گئے۔ ناکام لوگوں کی ایک مثال قومِ ثمود ہے۔ اس قوم کے تذکرے سے پتہ چلتا ہے کہ بعض دفعہ بُرے آدمی کو بُرائی سے نہ روکنا پوری قوم کو عذاب میں مبتلا کر دیتا ہے۔ انبیاء کرام علیہم السلام ہمیشہ اپنی قوم کو بھلائی کی نصیحت فرماتے ہیں۔ انبیاء کرام علیہم السلام کی بات نہ ماننے والے تباہ و برباد ہو جاتے ہیں۔

سُورَةُ الشَّمْسِ کے آخر میں بتایا گیا ہے کہ اللہ تعالیٰ جو چاہے فیصلہ فرمائے اسے کوئی ڈر اور خوف نہیں۔

رُكُوعُهَا ۱

(۹۱) سُورَةُ الشَّمْسِ مَكِّيَّةٌ (۲۶)

آيَاتُهَا ۱۵

سورة الشمس کی ہے (آیات: ۱۵ / رکوع: ۱)

بِسْمِ اللَّهِ الرَّحْمَنِ الرَّحِيمِ

اللہ کے نام سے شروع جو بڑا مہربان نہایت رحم فرمانے والا ہے

وَالشَّمْسِ وَضُحَاهَا ۝۱ وَالْقَمَرِ إِذَا تَلَّهَا ۝۲ وَالنَّهَارِ إِذَا جَلَّهَا ۝۳

قسم ہے سورج کی اور اس کی روشنی کی۔ اور قسم ہے چاند کی جب وہ اس (سورج) کے پیچھے آئے۔ اور دن کی جب وہ اس (سورج) کو روشن کر دے۔

وَاللَّيْلِ إِذَا يَغْشَاهَا ۝۴ وَالسَّيَاءِ وَمَا بَدَّهَا ۝۵ وَالْأَرْضِ وَمَا طَحَّهَا ۝۶

اور رات کی جب وہ اس (سورج) کو ڈھانپ لے۔ اور آسمان کی اور اس ذات کی جس نے اسے بنایا ہے۔ اور زمین کی اور اس ذات کی جس نے اسے بچھایا۔

وَنَفْسٍ وَمَا سَوَّاهَا ۝۷ فَأَلْهَمَهَا فُجُورَهَا وَتَقْوَاهَا ۝۸

اور (انسانی) نفس کی اور اس ذات کی جس نے اسے درست بنایا۔ پھر (اللہ نے) اس (نفس) میں اس کی بُرائی اور پرہیزگاری (کی پہچان) رکھ دی۔

قَدْ أَفْلَحَ مَنْ زَكَّاهَا ۚ وَ قَدْ خَابَ مَنْ دَسَّاهَا ۚ كَذَّبَتْ ثَمُودُ

یقیناً جس نے اس (نفس) کو پاک کر لیا وہ کامیاب ہو گیا۔ اور یقیناً وہ ناکام ہوا جس نے اسے (گناہوں میں) دبا دیا۔ (قوم) ثمود نے (صالح علیہ السلام کو) جھٹلایا

بِطُغُوها ۚ اِذْ اَتْبَعَتْ اَشْقٰہَا ۚ فَقَالَ لَهُمْ رَسُوْلُ اللّٰہِ

اپنی سرکشی کی وجہ سے۔ جب ان میں سے ایک بڑا بد بخت (شخص) اٹھا۔ تو ان سے اللہ کے رسول (صالح علیہ السلام) نے فرمایا کہ (حفاظت کرو)

نٰقۃً اللّٰہِ وَ سُقٰیہَا ۚ فَكَذَّبُوْہُ فَعَقَرُوْہَا ۚ

اللہ کی اونٹنی اور اس کو پانی پلانے کی۔ تو ان لوگوں نے اُن (صالح علیہ السلام) کو جھٹلایا پھر اس (اونٹنی) کی ٹانگیں کاٹ ڈالیں

فَدَمْدَمَ عَلٰیہُمْ رَبُّہُمْ بِذُنُوبِہُمْ فَسَوَّیَہَا ۚ وَ لَا یَخَافُ عِقْبَہَا ۚ

تو اُن کے رب نے انھیں عذاب دیا ان کے اس گناہ کی وجہ سے پھر سب کو (ہلاک کر کے) برابر کر دیا۔ اور (اللہ) اس کے انجام سے نہیں ڈرتا۔



درست جواب کا انتخاب کیجیے۔

1

شمس کا معنی ہے:

i

(الف) ستارہ (ب) سورج (ج) چاند (د) پہاڑ

سُورَةُ الشَّمْسِ میں تذکرہ ہے:

ii

(الف) قوم عاد کا (ب) قوم سبا کا (ج) قوم ثمود کا (د) اہل مدین کا

سُورَةُ الشَّمْسِ میں بیان ہے:

iii

(الف) زندگی اور موت کا (ب) صحت اور بیماری کا (ج) غم اور خوشی کا (د) نیکی اور بدی کا

سُورَةُ الشَّمْسِ کے مطابق بُرے آدمی کو برائی سے نہ روکنا عذاب میں مبتلا کر دیتا ہے:

iv

(الف) برے آدمی کو (ب) اس کے گھر والوں کو (ج) اس کے خاندان کو (د) پوری قوم کو

حضرت صالح علیہ السلام کو بھیجا گیا:

v

(الف) قوم عاد کی طرف (ب) اہل مدین کی طرف (ج) قوم ثمود کی طرف (د) قوم سبا کی طرف

2 مختصر جواب دیجیے۔

- i سُورَةُ الشَّمْسِ کی وجہ تسمیہ تحریر کیجیے۔
- ii سُورَةُ الشَّمْسِ کا مرکزی مضمون کیا ہے؟
- iii سُورَةُ الشَّمْسِ میں کامیابی اور ناکامی کا کیا معیار بیان کیا گیا ہے؟

3 تفصیلی جواب دیں۔

- i سُورَةُ الشَّمْسِ کا تعارف اور مقصد نزول تحریر کیجیے۔
- ii سُورَةُ الشَّمْسِ کے بنیادی مضامین اور اہم علمی نکات تحریر کیجیے۔

سرگرمیاں برائے طلبہ:

- سُورَةُ الشَّمْسِ میں قومِ ثمود کا ذکر آیا ہے۔ اس قوم کے بارے میں مزید مطالعہ کیجیے۔
- قرآن مجید میں چھبیس (26) انبیاء کرام علیہم السلام کے نام آئے ہیں۔ ان میں سے دس کے نام تلاش کر کے ایک چارٹ پر تحریر کیجیے۔

ہدایات برائے اساتذہ کرام:



- قومِ ثمود کے بارے میں طلبہ کی معلومات کو وسعت دیجیے۔
- حضرت صالح علیہ السلام اور قومِ ثمود کا واقعہ تفصیل کے ساتھ طلبہ کے سامنے پیش کیجیے۔